



ለአዲሲቷ ኢትዮጵያ የጋራ ንቅናቄ

ደወል

ቁጥር 1

ዝናውም፣ ክብሩም፣ ሃብቱም፣ ሁሉም ያልፋል። ጊዜም ከጥላችን ይልቅ ይበራል። ደጎች ላገራቸው፣ ለቤተሰቦቻቸውና ለተተኪው ትውልድ መልካም ነገር አስቀምጠው ሲያልፉ በበጎ ሲታወቡ ይኖራሉ። የክፉ ታሪክና ልምድ ማጣቀሻ ከመሆን ለአገርና ለወገን መልካም ስራ ሰርቶ ማለፍ ያኮራል።

ዓለም አምባገነኖችን ተፀይፋለች። የተረገጡ ህዝቦች ጎዳና ሞልተው አምባገነኖችን እስከወዲያኛው ለመቅበር የሚደርጉት የሞት ሽረት ትንቅንቅ ተጠጡፏል። የዓለም ኃያላን አገሮችም አምባገነኖችን “ሥራችሁ ያውጣችሁ” እያሏቸው ይገኛል። በሌሎች አገሮች የታየው የአምባገነኖች መጨረሻ የቀን ጉዳይ ካልሆነ በስተቀር ኢትዮጵያ ውስጥም እንደማይቀር በርግጠኛነት እንነግርዎታለን።

እርስዎ ይህ አገዛዝ ላለፉት 20 ዓመታት በኢትዮጵያ ሕዝብ ላይ የፈጸመውንና እየፈጸመ ያለው አስነዋሪ በደል ማብቃት አለበት ከሚሉ ዜጎች መካከል የሚኖሩ ኢትዮጵያዊ ነዎት። ታዲያ ቤተሰቦችዎ፣ የሥራ ባልደረቦችዎ፣ ጎረቤቶችዎ ወዘተ ይህንን አገዛዝ በማገልገል መጠቋቋሚያ እያደረጉዎት እስከመቼ ይኖራሉ? ደርግ በ1981 ብሔራዊ እርቅ እንዲያደረግ ሲለመን አሻፈረኝ ብሎ ታሪኩን በውርደትና ባሳፋሪ ታሪክ ጠቀለለው። “እንደፈርም!” ሲሉ የነበሩት እንደጉም ተበተኑ፣ በእስር ቤት ማቀው የቁም ሞት ሞቱ፣ በሽተኛ ሆኑ፣ አስከሬናቸው ከከርቸሌ ወጣ። ዛሬስ? ዛሬማ አይደፈሩም የተባሉ አምባገነኖች በሕዝብ ዓመፅ በቀናት ውስጥ ተሸመድምደው ሲወድቁ ታንክና ቦንብ ሊያድናቸው እንዳልቻለ አይተናል።

በአሁኑ ጊዜ በአገራችን ላይ የአንድ ብሔር የኢኮኖሚና የፖለቲካ የበላይነት ስለመስፈኑ፣ አቤት የሚባልበት ነፃ የፍትህ ተቋምና ሥርዓት ስላለመኖሩ፣ ዜጎች የሚናገሩበትና የሚተቹበት እንዲሁም በተቃውሞ ሀሳቦቻቸውን የሚገልፁበት የፖለቲካ ምህዳር አለመኖሩ የሚታወቅ ነው። ሌላው ቀርቶ የኢህአዴግ አባል ሆነው በሚኖሩበት ማኅበረሰብ ውስጥ የሚንፀባረቁ ቅሬታዎችን፣ አስተያየቶችንና የተቃውሞ ሃሳቦችን ወደ መድረክ አውጥተው እንዳትወያዩ እውነታዎችን ለውይይት የሚያቀርቡ ግለሰቦችን ቅስም በሚሰብር ወይም በፍርሃት በሚያሸማቅቅ ሁኔታ በመተቸት ከዚህ ባለፈው በቀልን ባንጣጠረ የቡድን ግምገማ አዋክቦ በመወንጀል ለእንግልት፣ ለስደት፣ ለእስር፣ ድብደባና ግድያ የሚዳረጉበት ሁኔታ እንደሰፈነ ከእርስዎ የተሰወረ አይደለም።

ዛሬ ማንኛውንም የልዩነት ሃሳብ በኢህአዴግ አባልም ሆነ በተቃዋሚ ኃይሎች ሲቀርብ የርዕዮተ ዓለም ልዩነት፣ የአናርኪነት ፍጥጫ ብሎም የሽብርተኝነት ዓላማ እያስመሰሉ ከማቅረብ አልፎ ስለ ስኳር መጥፋት፣ ስለ ዘይት መወደድ፣ ስለ ፍትሕና መልካም አስተዳደር መጥፋት፣ ስለ ነጻነት መታጣት፣ ስለ ምርጫ መጭበርበር፣ ስለ ሙስና መስፋፋት ሁሉ ሲነሳ “ይህ የኒዎሊበራል አመለካከት ነው!!” ወይም “ይህ የፀረ ህዝቦች ፕሮፓጋንዳ ነው!!” የሚል ማስፈራሪያ ማሰማትና የ“እርምጃ” ይወሰዳል ዛቻ ማስቀደም ዕለታዊ ክስተቶች ሆነዋል።

በኢህአዴግ ህዋሶች ውስጥ በአዲስ ራዕይ መፅሔት፣ በህዳሴ ጋዜጣና በመሳሰሉት ልሳኖች ለውይይት የሚቀርቡልዎ ርዕሶች ከግል ቤተሰብዎ ጀምሮ ለእርስዎና በዙሪያዎ ያሉ የኅብረተሰብ ክፍሎችን ብሎም የአገሪቱን ችግሮች በሚፈቱ ጉዳዮች ላይ ሳይሆን

የህወሃት/ኢህአዴግና የሌሎች ድቃይ ድርጅቶች አመራሮች የአገዛዝ ዘመናቸውን ለማራዘምና ለግል ጥቅማቸው ማስፈፀሚያ ፍጆታ ይውል ዘንድ ለሚነኩት ፕሮፓጋንዳ ታዳሚና ነጋሪ ሊያደርግዎ እንጂ አንዳች ረብ ያለው እንዳልሆነ ጠንቅቀው የሚያውቁት ሐቅ ነው።

ታዲያ እስከ መቼ ድረስ ለዚህ ሥርዓት ሎሌ ሆነው ይቀጥላሉ? የሕዝብ ምሬት ወደ ተግባራዊ እንቅስቃሴ የሚለወጥበት ጊዜ ዕውን እየሆነ ነው። ይህ እውነት ሲከናወን የማሰቢያም ሆነ የንስሃ ጊዜ የለም። “ሆድ ይፍጀው” የሚባልበት ዘመንም አልፏል።

ስለሆነም ዛሬ ከስር እያደጉ ያሉ ወንድሞችዎ፣ እህቶችዎ፣ እናትና አባትዎ እንዲሁም ዘመዶችዎ በአጠቃላይ የአገሪቱ ዜጎች ፍትህና መልካም አስተዳደር የሰፈነባት፣ አድሎአዊነት የሌለባት በኢህአዴግ አባልነታቸው ወይም ከአንድ ውስን ጎሣ በመወለድ ብቻ ለፖለቲካ ተሳታፊነት፣ ሰርቶ ለመኖር፣ አምርቶ ለመብላትም ሆነ ሀብት ለማፍራት በአገሪቱ የሚገኝ ዕድል ያለአድልኦ እኩል ተካፋይነት የሚኖርባት አዲሲቱን ኢትዮጵያ የመፍጠር ኃላፊነት አለብዎ።

ስለዚህ “ከጎሣ ይልቅ ለሰብዓዊነት ቅድሚያ እንሰጥ” እንዲሁም “ሁላችንም ነፃ ካልወጣን ማንም ነፃ አይሆንም” በሚል መርህ የተመሠረተውና በአገራችን ፍትሕ፣ ሰላም፣ አንድነትና ዕርቅ እንዲሰፍን ከሚታገለው “ለአዲሲቷ ኢትዮጵያ የጋራ ንቅናቄ” ጋር እንዲቆሙ ይህንን የጥሪ ደወል እናሰማለን።

ለአዲሲቷ ኢትዮጵያ የጋራ ንቅናቄ

Solidarity Movement for a New Ethiopia (SMNE) www.solidaritymovement.org

